

Foresti-Xita

VICTOR FENECH

Donor Scheme? Aghħtuni l-formula ħa nimlieha. Agħtuni t-tessera; fil-kartiera npoġgiha.

Hieni nhossni li ma' mewti jista' jgawdi ħolqien ieħor tingħatalu ħajja gdida. Imma x'se nhalli lill-foresti-xita ta' l-Amażonja? Jewwilla mhumiex fil-bżonn bħal ħuti l-għomja?

Kif nista' naċċerta li l-orkidi u l-mossi u l-bromlijadi u l-mirjadi pjanti ta' l-arja jibqgħu jxettlu fis-sliem fil-ħelsien bħal m'għamlu tul sekli minn sbieħ il-ħolqien?

Kif nista' niżgura l-valzer kuluri ta' xtieli u fjuri, it-timбри jvarjaw t'eluf vuċċijiet, il-ħsejjes misteru, is-skiet omniveru, il-leħen stramb- ħelu ta' xadini u żrinġijiet?

Kif nista' qatt nemmen li t-tliet mitt miljun speċi ta' insett se jkomplu jkattru mhux mittiefsa f'dan l-ambjent paċċi perfett?

Jingħad madwar għoxrin fil-mija ta' pjanti/tjur dinjija jgħammru f'dal-foresti tropikali. U l-bniedem – ir-re tal-ħolqien kif dejjem kien – kuljum jgharbel-jigri-jħuf, siġar jisserra/sigħan jillivella bl-eluf, jibni-jimpala-jistagħna . . . u x'jimporta l-bidliet radikali fl-ambjent naturali? Evviva l-art tagħna!